

ബാബ അപരാഹ്ണവേളകളിൽ പ്രശാന്തിനിലയത്തിലെ വരാന്തയിൽ തനിക്കു ചുറ്റും കൂട്ടുന്ന വിദ്യാർത്ഥികൾക്ക് നൽകുന്ന പ്രധാന സന്ദേശങ്ങളിൽ ചിലത് തിരഞ്ഞെടുത്ത് അധിക സത്സംഗമായി അവതരിപ്പിക്കുകയാണ് പ്രഫസർ അനിൽകുമാർ. പ്രശാന്തിനിലയത്തിൽ നടന്ന പല സംഭവങ്ങളും ഇതിൽ പരാമർശിക്കപ്പെടുന്നു. ഈ പ്രഭാഷണം തുടരും.

വിദ്യാർത്ഥികളുമായുള്ള ബാബയുടെ സംഭാഷണങ്ങൾ പ്രഫസർ അനിൽകുമാറിന്റെ സത്സംഗം

സായി വിവേകമുത്തുകൾ(Sai Pearls of Wisdom) ഭാഗം 42 C

പ്രശാന്തി സന്ദേശം ഞായർ പോഡ്കാസ്റ്റ്
ഏപ്രിൽ 7, 2023

ശിവപാർവതി, ശേഷൻ, ഡോ. ശങ്കർ ദയാൽ ശർമ്മ


ഓം ശ്രീ സായിരാം.

സായി വിവേകമുത്തുകളിലേക്ക് സ്വാഗതം.

ശാന്തമൂർത്തിയോട്, ശാന്തിയുടെ ആശ്ചര്യത്തോട് ഒരു ചോദ്യം ചോദിക്കപ്പെട്ടു, “ഷിർഡി അവതാരകാലത്ത്, സ്വാമി, അവിടുന്ന് കോപിഷ്ഠനായിരുന്നു, എന്നാൽ ഇപ്പോൾ അവിടുന്ന് ശാന്തിയുടെ ആശ്ചര്യമാണ്! ഇതെങ്ങനെ?”

സ്വാമി മറുപടി നൽകി, “ഒരു മാതാവ് പാചകം ചെയ്തുകൊണ്ടിരിക്കുമ്പോൾ കുഞ്ഞ് ആ വഴിക്ക് വന്നാൽ, അവൾ അതിനെ വഴക്കു പറയും; എന്നാൽ അതേ കുഞ്ഞിനെത്തന്നെ ഉടുപ്പുമ്പോൾ, അവൾക്ക് ഒരിക്കലും ദേഷ്യം വരില്ല!”

ആയിരക്കണക്കിന് കൊല്ലങ്ങൾ മുമ്പ് വിരചിതമായ ബ്രഹ്മനാഡി



എന്ന പുണ്യ ഗ്രന്ഥത്തിൽ, ശ്രീ സത്യസായി അവതാരത്തെക്കുറിച്ച് സുപ്രധാനമായ ഒരു പരാമർശമുണ്ട്. അതിങ്ങനെയാണ്, “ശ്രീ സത്യനാരായണൻ ഒരു സാധാരണ മനുഷ്യജീവിയെപ്പോലെ തോന്നാം, പക്ഷേ അവിടുന്ന്

ശിവ-ശക്തി അവതാരവും ഷിർട്ടി സായിയുടെ ഒരു അവതാരവും ആയിരിക്കും. ശാന്തപ്രകൃതത്തിൽ, ആ ദിവ്യസ്വരൂപം ചിത്രാവതിയുടെ കരയിൽ, പർത്തി ഗ്രാമത്തിൽ ഒരു പ്രശാന്തിയുള്ള നിലയത്തിൽ വസിക്കും!”

ഇന്ന്, നാമെല്ലാവരും ആ പ്രവചനത്തിന്റെ സത്യം അനുഭവിക്കുകയാണ്. ഇവിടെ വിവരിക്കുന്ന ശാന്തിയുടെ നിലയം പ്രശാന്തി നിലയമാകുന്നു. ഇന്ന്, ലോകമെമ്പാടുമുള്ള ഭക്തർ ശാന്തി നേടാനായി ഇവിടെ ഒത്തുകൂടുന്നു.

കൊച്ചുകുട്ടിയെന്ന നിലയ്ക്ക്, സത്യൻ വിദ്യാഭ്യാസം തുടരുന്നതിനായി വീട്ടിൽനിന്ന് അകന്ന് കഴിയേണ്ടി വന്നു. അവിടുത്തെ പിതൃസഹോദരി ശാരീരികമായി ഭഗവാനെ പല തരത്തിലും പീഡിപ്പിച്ചിരുന്നു, പക്ഷേ അവിടുന്ന് അവരോട് മനസ്സിൽ വിദ്വേഷം പുലർത്തിയില്ല. വാസ്തവത്തിൽ, ആ അമ്മായി പ്രായം ചെന്ന് അവശനിലയിലായപ്പോൾ, സ്വാമി അവരെ പ്രശാന്തിനിലയത്തിലേക്ക് കൂട്ടിക്കൊണ്ടുവന്നു, അവർക്കൊരു സഹായിയെ ഏർപ്പെടുത്തിക്കൊടുത്തു, സ്നേഹപൂർവ്വം അവരെ സംരക്ഷിക്കുകയുണ്ടായി.

ഒരിക്കൽ ഒരു ബാലനായിരിക്കവേ, സ്വാമി ഒരു കസേരയിൽ ഇരിക്കുമ്പോൾ, അവിടുത്തെ ഒരു ബന്ധു പരിഹാസപൂർവ്വം തിരക്കി, “നീ കസേരയിൽ ഇരിക്കാറായോ?”

ബാല സത്യൻ കസേരയിൽനിന്ന് എണീറ്റിട്ട് ശാന്തനായി പറഞ്ഞു, “ഒരു ദിവസം, ഞാനൊരു സുവർണ സിംഹാസനത്തിൽ ഉപവിഷ്ടനാവും!” ഇന്ന് നാമെല്ലാം അതിന് ദൃക്സാക്ഷികളാവുന്നു! സ്വാമിക്ക് തീർച്ചയായും ഇതിലൊന്നും വലിയ താല്പര്യമില്ല, പക്ഷേ അവിടുന്ന് സ്വന്തം ഭക്തരെ സന്തോഷിപ്പിക്കാനാണ് ഇതൊക്കെ ചെയ്യുന്നത്.

ഇന്ന്, നാമെല്ലാം അതിന് സാക്ഷികളാണ്! സ്വാമിക്ക്, നിശ്ചയമായും, ഇതിലൊന്നും താല്പര്യമില്ല, എന്നാൽ അവിടുത്തെ ഭക്തരെ സന്തോഷിപ്പിക്കുന്നതിനായി അവിടുന്ന്

ഇതെല്ലാം അനുവദിക്കുന്നു. അല്ലെങ്കിൽ, സ്വാമി വാസ്തവത്തിൽ ഇഷ്ടപ്പെടുന്നത് ഭക്തരുടെ ശുദ്ധവും പവിത്രവുമായ ഹൃദയമാണ്. അവിടുന്ന് ഇരിക്കാനിഷ്ടപ്പെടുന്ന സിംഹാസനം അതാണ്!



Love All Serve All

ശാന്തമൂർത്തിയായ സായി മുഴുവൻ ലോകത്തിനും നൽകുന്ന സന്ദേശം ‘സകലരെയും സ്നേഹിക്കുക, സകലരെയും സേവിക്കുക’ എന്നതാണ്. മൗനത്തിന്റെ ആഴങ്ങളിൽ മാത്രമാണ് നമുക്ക് അവിടുത്തെ കാലടിയൊച്ച കേൾക്കാനാവുക.

അതുകൊണ്ട്, നാമെല്ലാവരും ശാന്തസ്വരൂപരായിരിക്കാനും അവിടുത്തെ തത്വചിന്തകളായ സത്യം, ധർമം, ശാന്തി, പ്രേമം ഇവ പിന്തുടർന്ന് അവിടുത്തെ ദിവ്യസന്ദേശത്തിന്റെ ഒരു ഭാഗമാകാനും യത്നിക്കണം.

ഭഗവാൻ ബാബ ശിവശക്തി സ്വരൂപനാകുന്നു! പ്രഭു പരമേശ്വരൻ ഭോലാ ഭണ്ഡാരി എന്നും മാതാവ് പാർവതി നിത്യ കരുണാമയി എന്നുമാണ് അറിയപ്പെടുന്നത്. ഇവരിരുവരും ഒരൊറ്റ സായി ആയി ഒരുമിച്ചപ്പോൾ, അവിടുന്ന് നമ്മുടെ പ്രിയപ്പെട്ട പിതാ-മാതാ-പ്രാതാ-സഖാ ആകുന്നു. അവിടുന്ന് നിത്യ കരുണാമയനും അവിടുത്തെ ഭക്തരാൽ ക്ഷിപ്ര പ്രസാദിയുമാണ്.


ഭഗവാൻ ബാബതന്നെ വിവരിച്ച രസകരമായ ഒരു കഥ ഇതാ. ഒരിക്കൽ, ശിവനും പാർവതിയും കൂടി ആകാശമാർഗത്തിൽ കറങ്ങിനടക്കുകയായിരുന്നു. ഒരു വൃക്തി നിലവിളിക്കുന്നത് അവർ കേട്ടു. കരുണാമയിയായ മാതാവ് പാർവതി താഴേക്ക് നോക്കിയപ്പോൾ, ഒരു മലഞ്ചരിവിന്റെ വക്കിലായി നിൽക്കുന്ന മരത്തിൽനിന്ന് ഒരു മനുഷ്യൻ തൂങ്ങിക്കിടക്കുന്നു. ആ മരക്കൊമ്പ് ഒടിയാറായപ്പോൾ അയാൾ നിലവിളിക്കുകയാണ്!

മാതാവ് പാർവതി ശിവ ഭഗവാനോട് പറഞ്ഞു, “അല്ലയോ ഭോലാ ഭണ്ഡാരി! ഈ മനുഷ്യനെ അങ്ങ് രക്ഷിക്കുമെന്ന് എനിക്ക് തോന്നുന്നു!”

പ്രഭു ശങ്കരൻ മറുപടി നൽകി, “അവിടുന്ന് വിശ്വമാതാവ് ആണല്ലോ! എന്തുകൊണ്ട് അയാളെ രക്ഷിച്ചുകൂടാ?”

ശിവൻ എന്നിട്ട് ദേവിയോട് നിർദ്ദേശിച്ചു, “ശിവരം ഒടിയുമ്പോൾ, ആ മനുഷ്യൻ ‘അപ്പാ’ എന്ന് നിലവിളിച്ചാൽ, ഞാൻ അയാളെ രക്ഷിക്കാം. അയാൾ ‘അമ്മാ’ എന്ന് നിലവിളിച്ചാൽ, നീ അയാളെ രക്ഷിക്കണം!”


അടുത്ത നിമിഷം, ആ കൊമ്പൊടിഞ്ഞു, താഴേക്ക് പതിക്കുമ്പോൾ ആ മനുഷ്യൻ ഉച്ചത്തിൽ ‘അയ്യോ’ എന്നാണ് നിലവിളിച്ചത്, അപ്പനെയോ അമ്മയെയോ ഓർത്തില്ല! പ്രക്ഷുബ്ധമായ ഈ ജീവിതസാഗരം തരണം ചെയ്യുമ്പോൾ, നമുക്ക് പല പ്രയാസങ്ങൾ നേരിടേണ്ടിവരും. അവയൊക്കെ മറികടക്കുന്നതിന്, സ്വാമി നമുക്ക് ഏറ്റവും എളുപ്പമുള്ള മാർഗം തന്നിരിക്കുന്നു.



അവിടുന്ന് അരുളുന്നു, “9 ഭക്തി മാർഗങ്ങളിൽ, കലിയുഗത്തിന് ഏറ്റവും അനുയോജ്യം സ്മരണം-അവിടുത്തെ മഹിമ കീർത്തിക്കുക-ആകുന്നു! ഒരുവൻ അഭംഗമായി ഈശ്വരനാമം ജപിക്കണം. ഇതിന് സ്ഥലത്തിന്റെയോ കാലത്തിന്റെയോ പരിധികളൊന്നുമില്ല.

ഏകാഗ്ര ഭക്തിയോടെ, അവിടുത്തെ രൂപം കൺമുമ്പിൽ വയ്ക്കുകയും ആ നാമം ജപിക്കുകയും ചെയ്യുന്ന ഏതൊരുവനും, നിഷ്പ്രയാസം ഈശ്വരനെ പ്രീതിപ്പെടുത്താനും ഏത് ദുരന്തവും താങ്ങാനും കഴിയും!”

സ്വാമി അരുളുന്നു, “ഈ ചരാചര ലോകത്ത് ഓരോ ജീവിയിലും ഈശ്വരൻ കുടികൊള്ളുന്നു. ഈ സത്യം തിരിച്ചറിയുവിൻ, അവിടുന്നിനെ സേവിക്കുവിൻ! ഈശ്വരനെ പ്രീതിപ്പെടുത്താനും അവിടുന്നിൽ എത്തിച്ചേരാനുമുള്ള ഒരേയൊരു മാർഗം ഇതാകുന്നു!”



ജീവിതസാഗരം തരണം ചെയ്യാൻ ഈശ്വര നാമസ്മരണയെന്ന വള്ളം മാത്രം!


ഭഗവാൻ ബാബ പറയുന്നു, “ഭഗവാൻ എന്നാലർത്ഥം സൃഷ്ടാവ്, പരിപാലകൻ, സമസ്ത ലോകത്തെയും ബോധദീപ്തമാക്കുന്നവൻ(The One who enlightens). ഭഗവാൻ എന്നതുകൊണ്ട് ഇപ്രകാരവും അർത്ഥമാക്കുന്നു-6 ഗുണങ്ങൾ ഉള്ളവൻ-ഐശ്വര്യം, ധർമ്മം, യശസ്സ്(കീർത്തി), ശ്രീ, ജ്ഞാനം, വൈരാഗ്യം.”

ഭാരതം യോഗികളുടെ, ഋഷിമാരുടെ, പുണ്യാത്മാക്കളുടെ പവിത്രഭൂമിയാണ്, ത്യാഗത്തിന്റെ ഭൂമിയാണ്. യോഗികളുടെയും ആദ്ധ്യാത്മികാനുഭവങ്ങളുടെയും സിദ്ധന്മാരുടെയും ദിവ്യ സാമീപ്യത്തിനായി സ്ഥിരമായി കൊതിക്കുന്ന ഭക്തരുടെയും ആത്മാർത്ഥമായ പ്രാർത്ഥനയുടെ ഫലമായി അവതാരങ്ങൾ കാലാകാലങ്ങളായി ഇവിടെ പിറവി കൊള്ളുന്നു. നിത്യ കരുണാമയനും കൃപാലുവുമായ ഈശ്വരൻ മാനവരൂപം എടുത്ത് അവിടുത്തെ ഭക്തർക്ക് ആനന്ദം നൽകുന്നതിനായി അവർക്കിടയിൽ സഞ്ചരിക്കുന്നു. അവതാരത്തിനായി എന്തുകൊണ്ട് പ്രഭുവായ ഈശ്വരൻ ഭാരതം തെരഞ്ഞെടുത്തു എന്നതിന് കാരണം, 'ഭ' എന്നാൽ ഭാവം(emotion), 'ര' എന്നാൽ രാഗം(music), 'ത' എന്നാൽ താളം(rhythm). ഭാരതം ഇവ മൂന്നിനെയും പ്രതിനിധീകരിക്കുന്നു! ഈശ്വരൻ, ഈശ്വരമഹിമ നിരന്തരം ഭാവ, രാഗ, താളങ്ങളോടെ കീർത്തിക്കപ്പെടുന്ന നാടാണിത്.



ഭാരതം 'ഹിന്ദുദേശം' എന്ന് അറിയപ്പെടുന്നു! 'ഹിം' എന്നാൽ ഹിംസ-അക്രമം, 'ദ്യു' എന്നാൽ ദൂരത്വം-അകന്നു നിൽക്കുക. ഹിംസയിൽനിന്ന് അകന്നു നിൽക്കുന്ന ഭൂമിയാണിത്. ഇതുകൊണ്ടാണ് പ്രഭു ഈശ്വരൻ അവിടുത്തെ അവതാരത്തിനായി ഭാരതം തെരഞ്ഞെടുത്തത്. നമ്മുടെ ഹൃദയംഗമമായ പ്രാർത്ഥനയുടെ ഫലമായി ഈശ്വരൻ ഇന്ത്യയിൽ, ഭര

ദ്വാജ ഗോത്രത്തിൽ, രത്നാകര വംശത്തിൽ, രാജകുടുംബത്തിൽ ഭഗവാൻ ശ്രീ സത്യസായി ബാബയായി അവതരിച്ചതിൽ നാം അങ്ങേയറ്റം ഭാഗ്യം ചെയ്തവരാണ്.



ഭഗവാൻ ബാബ ലോകമെമ്പാടുമുള്ള ദശലക്ഷങ്ങളുടെ ആലംബമാണ്. അവിടുത്തെ ജനനത്തിനു മുമ്പ്, നിരവധി ചമൽകാരങ്ങളിലൂടെ അവിടുന്ന് സ്വന്തം ആഗമനത്തെപ്പറ്റി സൂചനകൾ തന്നിരുന്നു. അവിടുത്തെ ജനനത്തിനു ശേഷം, ആനന്ദരൂപനായ ഭഗവാൻ ബാബ സകലർക്കും ആനന്ദം മാത്രമാണ് നൽകിയിട്ടുള്ളത്. അവിടുന്ന് സ്വയം പ്രഭു പരമേശ്വരൻതന്നെ എങ്കിലും, ഒരു നായകനു പകരം, അവിടുന്ന് ഒരു സേവകന്റെ റോളാണ് തെരഞ്ഞെടുത്തത്.

അവിടുന്ന് സ്ഥിരമായി നമ്മോട് അരുളുന്നു, “എന്റെ ജീവിതമാണ് എന്റെ സന്ദേശം”, അവിടുത്തെ ജീവിതം പിന്തുടരാനായി നമ്മെ അനുശാസിക്കുന്നു അവിടുന്ന്. അവിടുന്ന് എല്ലാവരെയും സ്നേഹിക്കുന്നു, തിരികെ സ്നേഹം മാത്രം പ്രതീക്ഷിക്കുന്നു. അവിടുത്തെ ബാല്യകാലം മുതൽക്കേ, അവിടുന്ന് നിരവധി ഭക്തർക്ക് അവരുടെ ഇഷ്ടദേവതാ ദർശനം നൽകിയിരിക്കുന്നു. ചിലർക്ക്, അവിടുന്ന് വിശ്വരൂപ ദർശനവും നൽകിയിട്ടുണ്ട്. ഇന്ന്, ലോകമെമ്പാടുമുള്ള നിരവധി രാജ്യങ്ങളിലെ ജനങ്ങൾ ഭഗവാനെ ആരാധിക്കുന്നു.

അവിടുത്തെ ദൗത്യം മുന്നോട്ടു കൊണ്ടുപോകവെ, അവിടുന്ന് നമ്മോട് വ്യക്തമായി



പറയുന്നു, “ഞാൻ വന്നിരിക്കുന്നത് ഒരു പുതിയ മതം സ്ഥാപിക്കുന്നതിനായല്ല. ഓരോരുത്തരും അവരുടെ വിശ്വാസം പിന്തുടരണം, ദിവ്യത്വം നേടാനായി സത്യം, ധർമം, ശാന്തി, പ്രേമം, അഹിംസ ഇവയുടെ മാർഗം പിന്തുടരണം. സമസ്ത മാനവവംശത്തിന്റെയും ഉന്നമനത്തിനായിട്ടാണ് ഞാൻ അവതരിച്ചിരിക്കുന്നത്!”

മുമ്പത്തെ ദിവ്യാവതാരങ്ങളുടെ കാലത്ത്, വളരെ ചുരുക്കം ഭക്തർക്കൊഴികെ മറ്റാർക്കും തന്നെ അവരുടെ സാമീപ്യം നേടാൻ കഴിഞ്ഞിരുന്നില്ല. തന്നെയുമല്ല, ഈ അവതാരങ്ങളുടെയും അവരുടെ ദിവ്യദൗത്യത്തിന്റെയും പ്രാധാന്യം മനുഷ്യരാശി തിരിച്ചറിഞ്ഞത്, അവർ ഭൂമണ്ഡലം വിട്ടശേഷം മാത്രമാണ്, അതേസമയം ഇപ്പോഴത്തെ അവതാരമായ ഭഗ

വാൻ ശ്രീ സത്യ സായി ബാബയുമായി, അവിടുത്തെ ജീവിതകാലത്ത്, വളരെയടുത്ത് ഇട പെടാനുള്ള ഭാഗ്യം നമുക്കുണ്ടായി.

സ്വാമി എല്ലായ്പ്പോഴും നമ്മോട് പറയാറുണ്ട്, “എന്നിൽ അന്ധമായ വിശ്വാസം അരുത്! വരിക, പരിശോധിക്കുക, അനുഭവിച്ചറിയുക, എന്നിട്ട് എന്നിൽ വിശ്വസിക്കുക!” നമുക്കെല്ലാവർക്കും നമ്മുടെ ഹൃദയത്തിൽ ഭഗവാൻ ബാബയോടുള്ള അചഞ്ചലമായ വിശ്വാസം വികസിക്കട്ടെ! കൽപവൃക്ഷമായ ശ്രീ സത്യ സായിയുടെ അനുഗ്രഹത്തിന്റെ തണലിൽ വിശ്രമിക്കുന്നതിന് നമുക്ക് സൗഭാഗ്യം നൽകണമേയെന്ന് അവിടുത്തെ ദിവ്യ പാദകമലങ്ങളിൽ നാം പ്രാർത്ഥിക്കുന്നു!

ശരി, നമുക്കെല്ലാവർക്കുമറിയാം സ്വാമി എങ്ങനെയാണ് നമ്മുടെ ജീവിതത്തിൽ പ്രവേശിച്ച തെന്ന്-സ്വാമിയിലേക്ക് വരുന്നതിനു മുമ്പ് നാം ആരായിരുന്നുവെന്ന്, ഇന്ന് നാം ആരാണെന്ന്!

ഞാൻ ഓർമ്മിക്കുകയാണ്, നിരവധി ചമത്കാരങ്ങൾ എനിക്കറിയാം. ഉദാഹരണമായി, ഇന്ത്യയുടെ മുൻ പ്രസിഡണ്ട്, ശങ്കർ ദയാൽ ശർമ്മയുടെ കാര്യമെടുക്കുക. അദ്ദേഹത്തിന് തന്റെ മരുമകനെ നഷ്ടപ്പെടുകയുണ്ടായി, ഖിന്നനായി, രാഷ്ട്രീയം ഉപേക്ഷിക്കാനാഗ്രഹിച്ചു; സ്വാമി അദ്ദേഹത്തോട് പറഞ്ഞു, “വേണ്ട! നീ ഈ രാഷ്ട്രത്തിന്റെ വൈസ്-പ്രസിഡണ്ടാവാൻ പോവുകയാണ്!”


അദ്ദേഹം ചോദിച്ചു, “സ്വാമി! അതെങ്ങനെ സാധ്യമാവും?”

സ്വാമി പറഞ്ഞു, “ഞാൻ നിന്നെ ആക്കും!” അദ്ദേഹം ഉപരാഷ്ട്രപതി ആയി.

പിന്നീട് സ്വാമി പറഞ്ഞു, “വേണ്ട! നീ ഇന്ത്യൻ പ്രസിഡണ്ടാവാൻ പോവുകയാണ്!” ശങ്കർ ദയാൽ ശർമ്മ പറഞ്ഞു, “സ്വാമി! ഞാനൊരു രാഷ്ട്രീയക്കാരനല്ല! എനിക്കെങ്ങനെ ഇന്ത്യൻ പ്രസിഡണ്ടാവാൻ പറ്റും?”

“അങ്ങനെയല്ല, ഞാൻ നിന്നെ ആക്കാൻ പോവുന്നു!”

നിങ്ങൾക്കെല്ലാം അറിയാവുന്നതുപോലെ, ശങ്കർ ദയാൽ ശർമ്മ ദശാബ്ദങ്ങളായി ഭഗവാൻ ശ്രീ സത്യ സായി ബാബയുടെ അഗാധ ഭക്തനാണ്, ദശാബ്ദങ്ങളായി! അദ്ദേഹം ഈ രാജ്യത്തിന്റെ അത്യുന്നതമായ, ആരാധ്യമായ സ്ഥാനത്തേക്ക്, രാഷ്ട്രപതിയായി ഉയർത്തപ്പെട്ടു- ഈ ദേശത്തെ പ്രഥമ പൗരനായി; ശങ്കർ ദയാൽ ശർമ്മ മിക്കപ്പോഴും ഭഗവാനെ സന്ദർശിക്കുമായിരുന്നു.



1992-ലെ ബിരുദദാനച്ചടങ്ങിൽ പ്രസിഡണ്ട് ഡോ.ശങ്കർദയാൽ ശർമ്മ. പ്രഫ. സമ്പത്ത്(VC) സമീപം

അദ്ദേഹത്തിന്റെ ഒരു സന്ദർശനവേളയിൽ, അത് പുതുവത്സരദിവസം ആയിരുന്നു, നിങ്ങൾക്കറിയുമോ എന്താണദ്ദേഹം ചെയ്തതെന്ന്? അദ്ദേഹം നേരേ നടന്നു ചെന്ന് ഭഗവാന്റെ കാൽക്കൽ വീണു, അദ്ദേഹത്തെ ഹാരമണിയിക്കാൻ ആരെയും അനുവദിച്ചില്ല. ആ കുറ്റൻ മാല വാങ്ങി, അത് ഭഗവാന്റെ കാൽക്കൽ വച്ചു അദ്ദേഹം, ആ പുവിതളുകൾ കൊണ്ട് ആരാധിക്കാൻ തുടങ്ങി!

അദ്ദേഹം അവിടുത്തെ സമീപത്തായി ഇട്ടിരിക്കുന്ന കസേരയിൽ ഇരിക്കുന്നതിന് സ്വാമി നിർബന്ധം പിടിച്ചു. അവസാനം അദ്ദേഹം ഇരുന്നു, അദ്ദേഹം ഏതാനും വാക്കുകൾ സംസാരിക്കണം എന്ന് സ്വാമി ആവശ്യപ്പെടുകയുണ്ടായി.

അദ്ദേഹം എണ്ണിറ്റിട്ടു പറഞ്ഞു, “ഞാനിവിടെ വന്നത് പ്രസംഗിക്കാനല്ല! ഭഗവാന്റെ ദിവ്യപ്രഭാഷണം കേൾക്കാനാണ് ഞാനിവിടെ വന്നത്! ഓരോരുത്തർക്കുമുള്ള ഒരു സാമാന്യ ധാരണയാണല്ലോ, നാം പുതുവത്സര ദിനത്തിൽ എന്തു ചെയ്താലും, വരുന്ന വർഷം മുഴുവനും അത് ആവർത്തിക്കുമെന്ന്. അതുകൊണ്ട്, അതറിയാവുന്നതു കൊണ്ട് ഈ ശുഭദിന

ത്തിൽ സ്വാമിയെ സന്ദർശിക്കാൻ ഞാൻ തീരുമാനമെടുത്തതാണ്!” അതാണ് ശങ്കർ ദയാൽ ശർമ്മയുടെ ഭക്തിയുടെ ഔന്നത്യം.



ഇത്തരം നിരവധി സംഭവങ്ങൾ എനിക്കറിയാം. ഇതും ഞാനോർക്കുന്നു, ആ ദിവസം ശേഷൻ, ചീഫ് ഇലക്ഷൻ കമ്മീഷണർ, സ്വാമിയുടെ അടുത്ത് വന്നു, അദ്ദേ

ഹവും തന്നെ മാലയിടാൻ ആരെയും അനുവദിച്ചില്ല. ശേഷൻ വളരെ പ്രസിദ്ധനായ ചീഫ് ഇലക്ഷൻ ഓഫീസർ ആണ്. ഈ രാജ്യത്തെ മിക്ക മുഖ്യമന്ത്രിമാരെക്കൊണ്ടും, അന്നത്തെ പ്രധാനമന്ത്രി ആയിരുന്ന ഇന്ദിരാഗാന്ധിയെക്കൊണ്ടുപോലും, തന്റെ മുഴുവൻ ചോദ്യങ്ങൾക്കും അന്വേഷണങ്ങൾക്കും കണക്ക് പറയിച്ച ആളാണ് അദ്ദേഹം. മഹാനായ ശേഷനു മുമ്പാകെ അവർ മിക്കവരും ഭയന്നു വിറച്ചിരുന്നു!

ബാംഗ്ലൂരിൽ ഒരു മീറ്റിംഗിൽ പങ്കെടുക്കുമ്പോൾ അദ്ദേഹം വേദിയിൽ വെച്ച് വലിയൊരു പ്രസ്താവന ചെയ്തു. അദ്ദേഹം പറഞ്ഞു, “ ‘അദ്ദേഹം ധൈര്യമുള്ള മനുഷ്യനാണെന്ന് ആളുകൾ എന്നെ പുകഴ്ത്താറുണ്ട്. എന്നാൽ ഞാൻ വിനയപൂർവ്വം തുറന്നു പറയട്ടെ, ഞാൻ എന്തൊക്കെ തീരുമാനം കൈക്കൊണ്ടിട്ടുണ്ടോ, ഓരോ തീരുമാനത്തിനും ഭഗവാൻ ബാബയുടെ പിന്തുണയുണ്ട്! അവിടുത്തെ അനുഗ്രഹം ഒന്നു കൊണ്ടു മാത്രമാണ്, എനിക്ക് എന്റെ കർത്തവ്യം നിർവഹിക്കാനായത്!” ഇപ്രകാരമാണ് അദ്ദേഹം പറഞ്ഞത്.

ഇനിയും നിരവധി കാര്യങ്ങളുണ്ട് നിങ്ങളുമായി പങ്കു വയ്ക്കാൻ.

നമുക്ക് പിന്നീട് കാണാം! സായിരാം!



(തുടരും)

പ്രഫ. അനിൽകുമാർ കാമരാജു
(പരിഭാഷ: എം.എൻ. വിനോദ്കുമാർ)